

# ፬ ሰንበት ዘክረምት 2004 ዓ.ም.

22ኛው 2004 ዓ.ም. (07/29/2012)

**መዝሙር:** በቀዳሚ ገብረ...

**ንባባት:** ኤፌ. 4: 1-6፥ 2ጴጥ 3: 15-ፍ፥ ግ.ሐ. 27: 21-33፥ ዮሐ 6: 1-15።

**ምስባክ:** ዘያብቁል ሣዕሪ ለእንስሳ፥ ወሐመልማለ ለቅኔ እንለእምሕያው፥ ከም ያወጽእ እክለ እምድር። “ካብ ምድሪ ምግቢ ምእንቲ ክርከብ ፥ ገእንስሳ ዝኸውን ሣዕሪ ዘብቁል፥ ንጥቕሚ ሰብ ከአ ተኸሊ አብቆልካ” መዝ. 104: 14-15።

**መዝሙር:** አብ መጀመርያ እግዚአብሔር ሰማይን ምድርን ፈጠረ ብሰንበት ንኹሉ ፈጠሩ አዕረፈ፥ ንኖኅ እትድሕነሉ ታቦት ግበር በሎ፥ ምሳኻ ንዘለዓለም ኪዳን ክአቱ እየ ንምድሪ ካልአይ ጊዜ ብማይ አይኂ ከየጥፍአ። ንምድሪ ሣዕርን ጠለትን ክረምትን ሓጋይን ዘርእን ፍረን ክህባ እየ። እዚ ኸአ እየ ጸጋ እግዚአብሔር ንሱ ንዝበሎ ቃሉ አይሕሰውን እየ።

እዋን ክረምቲ ብዕምቆት እንተ ረኤናዮ ፍሉይ ሓበረታን መልእኽትን ንርእየሉ። ምድሪ ሰማይ አብ ሓማላይ ይልወጥ ኩሉ ብሓጺር ጊዜ ክዓቢ ንርእዮ። አብ ፍረ በጺሑ ንኹሉ ተስፋ ይህቦ። ሰብን እንስሳን ዋሕስ ሕይወቶም አብ ግብሪ ይርእይዎ እዚ ኹሉ ብመለኮታዊ ኃይሊ እምበር ብእና ከምዘይኮነ ኩልና ንአምነሉ። ንተፈጥሮ ርእና እንተ ኸአልና ምስጢር አምላኽን ሓልዮቱ አባናን ክርእ. ንኸእል። ናይ ሎሚ መዝሙር አምላኽ ኪዳኑ ከምዘይጠልም ይነግረና። ካባና ግን እምነት ገርና ክንጉዓዝ ይደልየና።

አብ ናይ ሎሚ ንባባትና እንተ ረኤና ብፍላይ አብ መልእኽቲ ኤፌሶን ከምኡ ወንጌል ምስእዋኑ ዝሰማማዕ ብዛዕባ መግቢ ብማዕለ ከምቲ ሓሳብ ዓዳሊ አምላኽ ማዕረ ገርና ክንእድል ከም ዝግባእ ይዛረብ። መግቢ አብ ሕይወት ፍጡራት ናይ ህላዌን ሞትን መርአያ እየ። መግቢ እንተሎ ሕይወት አሎ መግቢ ክስአን እንከሎ ኩሉ ይጭነቕ ስለዚ መግቢ ወሳኒ እየ። አብ ብሉይ ኪዳን ነዚ ናይ ሎሚ ንባባት ዝሰማማዕ አብ 2ዘነገ 4: 42~44 ነንብብ። ኤልሳዕ ነቢ ነቶም ምስኡ ዝነበሩ ህዝቢ ብተአምራት መግቢ ከምዝበልዑ ከምዝገበረ ነንብብ። እቶም አብቲ ኤልሳዕ ዝነበሮ ዝመጹ ሰባት ቃሉ ክሰምዖ ክምሃሩ ጽምአት ቃል አምላኽ ነርዎም። ካብ ኤልሳዕ ቃል ሕያው አምላኽ ክሰምዑ መጺአም። ብዕስራ ቅጫ እንገራ ካብ ሚእቲ ንላዕሊ ህዝቢ መጊቡ። አብዚ ኤልሳዕ ነቲ መግቢ ክዕድሉ ነቶም ተኸተልቱ ይነግሮም ሓደ ካብቶም አርድእቱ ይጠራጠር እዚ ከመይ ኢሉ ክአክል እናበለ ይዛረቦ እንተኾነ ኤልሳዕ ኪድ ዝብለካ ግበር ይብሎ እም ከምቲ ዝበሎ ይገብር ጸጊቦም አትሪፎም። አብዚ ብንጹር እንርእዮ እግዚአብሔር ብኤልሳዕ ገሩ ብክልተ መገዲ ንህዝቡ ይምግብ ፩ያ ነቶም ጠምዮም ዝነበሩ ነቲ እንገራ ብምብራኽ የብዝሐ እም ኩሎም ካብ ዝነበሮም ጥመት መግቢ ይረኽቡ። ፪ይ ቃል አምላኽ ካብ ኤልሳዕ ብምስማዕ ካብቲ ዝነበሮም ኃጢአት አብ አምላኽ ክምለሱ ይንገሮም። አብቲ እዋን ናይ ብዓል ዝብሃል አምልኾ ጣኦት ገኒኑ ዝነበረሉ እዋን እየ ብዙሃት ነቲ ሓቀኛ አምላኽ ሓዲጎም ናብቲ ጣዖት የምልኹ ነሮም ብኤልሳዕ ገሩ ክምለሱ ይነግሮም። አምላኽ ኩሉ ጊዜ ብጸግኡ ክምግበና ምስ ደለ እየ።

ዘመና መለልይኡ ጥመት ጭንቂ እየ ኮይኑ ዘሎ። አብ ኩሉ ክፍላት ዓለምና ገለ ሰባት ነቲ አምላኽ ዝዓደሎ ብርትዒ ማዕረ ገርካ ብዘይምምቓል ብዘስዓቦ ገለ ኸአ ንግጉይ ርድኢቶም ቀዳምነት ብምሃብ ንሃገር አብቲ ንሶም ዝደልይዎ ጥራሕ ሒዞም ህዝቢ ከም ዝጠሚ ዝሰደደ ዝገብሩ፥ ገለ ኸአ ጉቦን ዓመጽን ብምብዛሕ ንሃገሮም አብ ጥመትን ሽግርን ዝሸሙ፥ ገለ ኸአ ኩሉ ጊዜ አብ ፍልልይ ዓለት ሃይማኖት ከምኡ ናይ ደርቢ ፍልልይ ሃብታም ድኻ ኢሎም ንሃብቲ ሃገር ውሑዳት ወኒኖም ብጥመት ክሳቕዩ ይርኤ። ዓለምና ረኺባቶ ዘላ ስቓይ ብዙሕ እየ መብዝሕትኡ ባዕልና ደቂ

ሰብ ካብ መገዲ አምላኽ ምስ ወጸእና ዘምጸእናዮ እዩ። ቀዳማይ መፍትሒኡ ኣብ አምላኽ ምምላስ እዩ። አምላኽ ርእሰና ሓዲግና ኣብ መገዲ አምላኽ ክንምለስ ከሎና ዓለምና ንኹልና እትኣክል እዩ። አምላኽና ክንሳቕ ክንበኪ ዝደሊ ኣይኮነን። ክንሕጎስ ኩሉ ሰናይ ክኾነልና እዩ ዝደሊ።

ቅዱስ ጳውሎስ ናብ ሰብ ኤፈሶን ዝጸሓፉ ክምቲ አምላኽ ሓደ ዝኾነ ንሕና ኸአ ሓደ ኣካል ኣና እሞ ኣብ ኩሉ ክንሓብር ይደልየና። ብፍቕሪ ሓደ ኮና ኣብ ኩሉ ነገር ሓድነት ክነርኢ ኣብ ሓደ ክርስቶስ ክንሓብር ይግብአና። “ነቲ ዝተጸዎክምሉ ጽውዓ ብቑዓት ኳንኩም ክትነብሩ እልምነኩም ኣሎኹ። ብሓቂ ትሑታት ከምኡ እውን ለዋሃት ኩኑ ነሓድሕድኩም ብፍቕሪ እናተገወርኩም ከአ ዕጉሳት ኩኑ ነቲ ብመንፈስ ቅዱስ ዝረኽቡኩምዎ ኅብረት ብማእሰር ሰላም ጠሚርኩም ክትሕልውዎ ተጋደሉ” ኤፈ. 4:1~3። ክርስቶስ ማለት ኣብ ክርስቶስ ሓቢሩ ብመገዲ ክርስቶስ ዝኸይድ ንሓቅን ፍቕርን ዓለማ ሕይወቱ ገሩ ዝነብር እዩ። ነዚ ቅዱስ መንፈስ ክንለብስ ኩሉ ጊዜ ክንጋደል የድሊ። ለበዋ ጳውሎስ ሎሚ እውን ኣባና ክድገም ንሰምዖ ኣሎና። ናይ ሓድነትና መሰረት ክገልጽ እንከሎ ኣብ ሓንቲ እምነትን ሓንቲ ጥምቀትን ኣና ዝተሰረትና ይብለና። እዘን ክልተ ጸጋታት ኣብ ትሕትና ለዋህነት፣ ኣብ ኣኽብሮት ኣድሕድ ኣብ ትዕግስቲ ብሓጺሩ ነቶም ኩሎም ኣብ ሰላም ክነብር ዝሕግዙና ጸጋታት ከምእንረክብ ይገብሩና። ቅዱስ ጳውሎስ ኣብዚ ርድኢት ተመስሪቱ ክንከዶ ዘሎና ሕይወት ክሕብር እንከሎ በዚ ዝስዕብ ሓሳባት ይገልፎ ይገልጻልና።

1. ኣብ ነፍሕና ክንተሓጋገዝ እሞ ፍቕሪ ክነብዝሕ፣ ካብ ንኣይ ጥዓመኒ ጥራሕ ዝብል መንፈስ ክንወጽእ፣ ሰብ ክቡር ስለ ዝኾነ ክነኽብሮ መሰሉን ዝግብኣን ክንገብረሉ፣ ብትዕግስቲ ንኹሉ ክንመርሕ ይምዕደና።
2. ነፍስወከፍ ልዕሊ ኹሉ ኣብ መንጎ ንዝርከብ ሓድነት ክሰርሑ መንፈስ ኣብ ሰላም ዝተሰረተ መምርሒ ገሮም ክጉዓዙ።ንሕና ንአምላኽ ክሓጉሱ ዝተኣኻኸቡ ውልቀሰባት ኣይኮናን፣ ንሕና ሓደ ሰውነት ሰውነት ክርስቶስ ኣና እነቕውም፣ ሓንቲ ማሕበር ኩልና ብሓደ ፍቕሪ ተጠሚርና እንነብር ኣብ ነፍሕናና ብፍሉይ እንተሓላለ ሰባት ኣና። ቅዱስ ቍርባን ናይ እዚ ኹሉ ምልክትና እዩ። ኩልና ካብ ሓደ መንፈስ እሞ ብሓደ ዝግብረና ካብኡ ዝወጸእና ኣና። ኣብ ሓንቲ ተስፋ ዝተጠርነፍና እሞ ኣብ ዳሕረዎት መዓልታት ብግሁድ ዝግለጽ እንጽብ ኣና። ኣብ ሓንቲ እምነት ተጠርኒፍና ነቲ ሓደ አምላኽ ክነምልኽ ዝተወፈና ኣና። ኣብ ሓደ አምላኽ ኣሚና በቲ ንሱ ዝሕብረና ሓንቲ መገዲ እንጉዓዝ ኣና። ሓንቲ ጥምቀት ኩልና ዝተቐበልናዮ ብኣኡ ኣሕዋትን ኣሓትን ዝኾና ዓለትና ብዘየገድስ ኣብ ሓንቲ ሓዳስ ስድራ ዝተጠርነፍና ኣና።
3. ኣብ ሓደ ሓድነት ክንበጽሕ ብባዕልና ኣይንኽእሎን ኣና ናይ ኢየሱስ ሓገዝ የድልየና፣ ንሱ ከም እንጌራ ሕይወት ኮይኑ ክሕግዘና እሞ ኣብ ኩሉ ሕይወትና ንእንኸዶ መገዲ መታን ከምግብና ክንልምና ኣሎና።

ጳውሎስ ንሰብ ኤፈሶን ዝኸድዎ መገዲ ርእዮም ክኸዱ ኣብ መንግሥም ዘሎ ርክብ ከስተውዕሉሉ ከምኡ ልዕሊ ኹሉ ኣብ ክርስቶስ ዘልኦም ሕይወት መሰረት ሓድነቶም ገሮም ክርእዩ ይሕብሮም። እዚ ምኽሪ እዚ ሎሚ ንቤተ ክርስቶስና ንህዝብና ንዓለምና የድልዩ ኣሎ። ኩልና ደቂ ክርስቶስ ስለ ዝኾና ኣብ ኩሉ ኣመት ኣድሕድ ገርና ናይ ክርስቶስ መንፈስ ክነርኢ ፍቓደኛታት ኮና ክንርከብ።

ወንጌል ዮሐንስ ንሎሚ ዝተነበ ኢየሱስ ንኃሚኸተ ሽሕ ሰብ ከም ዘጽገበ ይነግረና። ኣብ እምባ ደይቡ ይብለና ኣብዚ ሙሴ ነብይ ክንዝክር ንኸእል ኣብ እምባ ሙሴ ትእዛዛት አምላኽ ንህዝቢ ክህብ ተቐቢሉ። ሙሴ ኣብ እምባ ንበይኑ እዩ ደይቡ ኢየሱስ ግን ንሓዋርያቱ ምስኡ ሒዝዎም ደይቡ እዚ ኸአ ኣብ ኩሉ ተልእኮኡ ከምዝሕግዝዎ ይሕብረና። ከምቲ ሙሴ ንህዝብ እስራኤል ንትምህርቲ አምላኽ ብሕጊ መልክዕ እሞ ብህብስቲ መና ዝመገበ ከምኡ እግዚአብሔር ብኢየሱስ በቲ ሓዲስ ሙሴ ገሩ ንኹሎም ነቶም ኣብኡ ዝቐርቡ ህዝብ መንፈስውን ስጋውን መግቢ ይህበና። ኣብዚ ናይ ሎሚ ወንጌል ተአምራት ተመስሪትና ብዙሕ ንመንፈሳዊ ሕይወትና ዝጠቅም ክንምሃር ንኸእል።

- **ኢየሱስ ክንጠሚ አይደልን እዩ።** ኩልኹም ዝደኸምኩምን ጸር ዝበዝሓኩም ናባይ ንዑ ክብለና እንከሎ፡፡ ሓልዮቱን ጸግኡን እዩ ዘርኢ። ኣብ ዓለም ሰብ ብናይ ጥመት ሓለንጊ ክግረፉ ድላይ ኣምላኽ አይኮነን። መሬት ክትምግብና ኣብኣ ዝፈረ ኩሉ ብሓባር ክንበልዕ ሂቡና ከብቅዕ ሰባት ግን ኣብ ድለቶምን ውሳኔኦምን ኮይኑ ገለ ክጸግብ ገለ ክዋረድ እንርእዮ ዘሎና ሓቂ እዩ። እምብኣር ነዛ ንኹልና ዝሃባ ዓለም ኩልና ብሓባር ክንጥቀመላ ድላይ ኣምላኽ እዩ። እቲ ዝዓበየ ጥመት ኮይኑ ዘሎ መንፈሳዊ ጥመት እዩ፡ ንክርስቶስ ክንምገቦ ኣብ ሕይወትና ክነወሃህዶ ዘይምኽአልና ዓቢ ደርቂ ወይ ጥመት ኮይኑ ኣሎ። እዚ ስጋይ እዩ እዚ ደመይ እዩ ካብኡ ተመገቡ ንኣኡ እንተ በላዕኩምን ሰተኹምን ኣብ ሕይወት ኣሎኹም ኢሉና እዩ። ካብቲ መኣዲ ሕይወት ክንሳተፍ ድላይ ኣምላኽ እዩ።
- **ንዝጠመዩ ክንምግብ ልኡኻት ንኹና።** ኢየሱስ ንሓዋርያቱ ልኡኻቱ ኮይኖም ንህዝቢ ክምግቡ ልኡኻዎም። ሎሚ እንልኦኽ ንሕና ኢና። ንጥሙይ ንጽሙእ እነርቂ ንዕሩቕ እንኸድን ንሕና ኢና። ኣብቶም መቐርብና ጥራሕ ተሓጺርና እንተ ተረፍና ጌና ትምህርቲ ወንጌል አይተሰቕረናን ኣሎ ማለት እዩ። ከም ተኸተልቲ ክርስቶስ ሰባት ቃል ኣምላኽ ከይጠምዩ ክነስምዖም፡፡ ጽዑዓት ኢና። ተለኦኹኒ እናበለ ዕለት ዕለት ዝለኦኽዎ ይሓትት ኣሎ። ንሓዋርያቱ ዝብላዕ ሃብዎም ኢልዎም ሎሚ ንኣና እውን ንሰባት መንፈሳውን ዕለታዊ መግብን ክንህብ ይደልየና። ንስኡን ሂበ እፈልጥዶ? ኢልና ሕልናና ንሕተት።
- **ክነመስግን ይግብኣና።** ንዋሃቢ ኣምላኽ ተመስገን ኢልካ ምኽአል። ዓለም ሎሚ ዝተሳእነ ዘየሎ ሃነፍነፍ ኩሉ ክብል ንርኢ ኣሎና። እንተ ኹነ ነቲ ኣምላኽ ዝሃበና እንተ ረኤና ሎሚ ካብ ቀደም ዝያዳ ኣሎና። ጸጊሙ ዘሎ ብጸገም ሓውና ሕልናና ዝትንክፈና ውሑዳት ኢና። ሓውና ኣብ አፍደገ ብመንፈሳውን ስጋውን ጥመት ዝሕግዞ ስኢኑ ክሳቕ እና ረኤና ሱቕ እንተበልና ኣብ ቁስሉ ቃንዛ ኢና እንውስኸሉ ስለዚ ልብና ክንከፍት እሞ መጀመርያ ነቲ ኩሉ ዝሃበና ኣምላኽ ክነመስግን ድሕሪኡ ኸአ ንጽጉም ክንረድእ።

ቃል ኣምላኽ ንሎሚ ዝተነበልና እምብኣር በቲ ኩሉ ጽቡቕ ኣምላኽ ዝገበረለይ እንታይ ከፍሪ እኽእል ኢልና ሕልናና ክንሓትት እሞ ኣብ ሰናይ ምዝራእ ክንወፍር ይደልየና። ኣብ ርእሰና ተዓጺና ንጥቕሚ ርእሰና ጥራሕ ክንሓስብ እንተ ኹና ፍሪኡ ዓመጽ ስላዕ ንፍገት ብዓቢኡ ኸአ ኣብ ቅትለት ሓውና ኢድ ክነእቱ ኢና። ማለት ብመንፈሳውን ስጋውን ነገራት ክነምክኖ ንኸእል፡፡ ኸው ዓለምና ዓመጽ ግፍዒ ዝበዝሓ ኮይና ትርኩብ ካብዚ ዓዘቕቲ ክነወጽኦ እሞ ናይ ኩሉ ክንገብራ ሎሚ ኣምላኽ ክንልኦኽ ይደሊ ኣሎ።

ወንጌል ብዙሕ ህዝቢ ኣብ ኢየሱስ ገጸም ይውሕዚ ከም ዝነበሩ ይነግረና፡፡ እዚ ኹሉ ዝኹነ ነቲ ንሱ ዝገብሮ ዝነበረ ርእዮም ስለ ዝኸኣሉ፡፡ ዓቢ ጽምአት ንሓቂ ክፈልጡ ስለ ዝነበሮም ፡፡ ካብቲ ዝነበሮም ዝተፈላለየ ሕማማት ክሓውዩ ይደልዩ ስለ ዝነበሩ፡፡ ብኻልእ አዘራርባ ኣብ ሕይወቶም ምስ ኣምላኽ ምሉእ ሓድነት ክህልዎም ይደልዩ ስለ ዝነበሩ ኣብቲ ምንጪ ሕይወት ዝኹነ ክርስቶስ ገጸም ይውሕዙ ነሮም። ኣብ ኢየሱስ ገጽና ክንጉዓዝ ሕይወትና ኣሓዲስና ኣብ መእዳ ክንሳተፍ። ኢየሱስ ክንቀርቦ ክንሰምዖ ይደሊ እዩ። ኣብ ደገ ኣብ ወጻኢ ክነብር አይደልየናን እዩ ኣብኡ ተመሊስና ናቱ ክንከውን እዩ ድላዩ። ኣብቲ ዝተጸወዕናሉ እሙናት ኮና ክነብር እዩ ኣምላኽ ዝደሊ።

ሎሚ ኣብኡ ቀሪብና ሕማምና ንሕው፡፡ ካብ መእዳ ብጸጋን ንጽገብ፡፡ ኣብ ግራቱ ክነፍሪ ንውፈር። ንምስማዕ ቃሉን ንምኽታሉም ኃይሊ ይሃበና። አሜን።

አባ ንጉሠ ፍሥሓ